

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រុមប្រឹក្សាអាជ្ញាកណ្តាល
THE ARBITRATION COUNCIL

លេខ និង ឈ្មោះសំណុំរឿង ៖ ១៧០/១១-អឺម វេ (សាខាកំពង់ឆ្នាំង)
កាលបរិច្ឆេទនៃសេចក្តីបង្គាប់ ៖ ថ្ងៃទី១២ ខែមករា ឆ្នាំ២០១២

សេចក្តីបង្គាប់អាជ្ញាកណ្តាល
(ធ្វើឡើងស្របតាមមាត្រា ៣១៣ នៃច្បាប់ស្តីពីការងារ)

សមាសភាពក្រុមអាជ្ញាកណ្តាល

អាជ្ញាកណ្តាលជ្រើសរើសឡើងដោយភាគីនិយោជក ៖ ម៉ារ សំបូរណា
អាជ្ញាកណ្តាលជ្រើសរើសឡើងដោយភាគីកម្មករនិយោជិត ៖ អាន វិរៈ
ប្រធានក្រុមអាជ្ញាកណ្តាលជ្រើសរើសឡើងដោយអាជ្ញាកណ្តាលទាំងពីរខាងលើ ៖ គង់ ផល្លៈ

ភាគីនៃវិវាទ


១- ភាគីនិយោជក

ឈ្មោះ ៖ ក្រុមហ៊ុន អិម ថេ ភាត់ដេរ អន្តរជាតិ លីមីតធីត (សាខាកំពង់ឆ្នាំង)
អាសយដ្ឋាន ៖ ភូមិត្រពាំងចីក្សា សង្កាត់កំពង់ឆ្នាំង ក្រុងកំពង់ឆ្នាំង ខេត្តកំពង់ឆ្នាំង
ទូរស័ព្ទ ៖ ០១៦ ៧០៧ ០៤៦ ទូរសារ ៖ គ្មាន
តំណាងភាគីនិយោជក ៖

- | | |
|-------------------|-----------------------|
| ១- លោក យិន ណាក់ | តំណាងក្រុមហ៊ុន អិម ថេ |
| ២- លោក SUNNY XIE | ប្រធានផ្នែក HR-Admin |
| ៣- លោក អ៊ុន ឆន្ទៈ | អ្នកបកប្រែ |
| ៤- លោក ជុំ បូសាន | រដ្ឋបាល |

២- ភាគីកម្មករនិយោជិត

ឈ្មោះ ៖ - សហជីពសេរីកម្មករនៃក្រុមហ៊ុន តម្បាញ អ៊ុយ និង ថេ កំពង់ឆ្នាំង
- សហជីពសេរីកម្មករនៃព្រះរាជាណាចក្រកម្ពុជា
អាសយដ្ឋាន ៖ ភូមិត្រពាំងចីក្សា សង្កាត់កំពង់ឆ្នាំង ក្រុងកំពង់ឆ្នាំង ខេត្តកំពង់ឆ្នាំង



ទូរស័ព្ទ ៖ ០១២ ៩៣៥ ៤៩៦

ទូរសារ ៖ គ្មាន

តំណាងកម្មករនិយោជិត ៖

- ១- លោក យ៉ាន់ វ៉ត្តកែវពិសី
- ២- លោក ខឹម ចំណាន
- ៣- លោក អ៊ុក ខេន
- ៤- លោកស្រី ទឹម ស៊ីឡាត់
- ៥- លោកស្រី មាស សុខេន
- ៦- លោកស្រី សូត្រ វណ្ណា

- មន្ត្រីសហជីពសេរីកម្មករនៃព្រះរាជាណាចក្រកម្ពុជា
- មន្ត្រីសហជីពសេរីកម្មករនៃព្រះរាជាណាចក្រកម្ពុជា
- មន្ត្រីសហជីពសេរីកម្មករនៃព្រះរាជាណាចក្រកម្ពុជា
- ប្រធានសហជីពសេរីកម្មករនៃក្រុមហ៊ុន អ៊ឹម និង វេ
- អនុប្រធានសហជីពសេរីកម្មករនៃក្រុមហ៊ុន អ៊ឹម និង វេ
- លេខាសហជីពសេរីកម្មករនៃក្រុមហ៊ុន អ៊ឹម និង វេ

បញ្ជាក់ទិសដៅ


(នៅក្នុងរបាយការណ៍ផ្សះផ្សាមិនសះជា)

- ១- កម្មករទាមទាររក្សាប្រាក់រង្វាន់៧ដុល្លារចំពោះកម្មករ កម្មការិនីណា មកមិនទាន់ ដូចជា រថយន្ត កងម៉ូតូ ខូច ឬអវត្តមាន ០៣ថ្ងៃ ទើបដាច់ ។
- ២- ទាមទារឱ្យក្រុមហ៊ុនទទួលខុសត្រូវការបាត់បង់កង ម៉ូតូ ពីព្រោះកាលពីថ្ងៃទី១៥ និង ២៥ ខែវិច្ឆិកា ឆ្នាំ ២០១១ បានបាត់ម៉ូតូនៅក្នុងរោងចក្រ មិនត្រូវបានក្រុមហ៊ុនចេញសងឡើយ ។
- ៣- ទាមទារមិនឱ្យក្រុមហ៊ុនថែមម៉ោង៩ ដល់ម៉ោង ១១ ឡើយ (បើមិនថែម មិនបន្តកិច្ចសន្យា) ។
- ៤- ទាមទារឱ្យក្រុមហ៊ុនលុបកិច្ចសន្យាខ្លីៗចោល ។

អំណាចយុត្តាធិការរបស់ក្រុមប្រឹក្សាអាជ្ញាកណ្តាល

ក្រុមប្រឹក្សាអាជ្ញាកណ្តាលទទួលអំណាចក្នុងការចេញសេចក្តីបង្គាប់នេះ ដោយយោងតាមជំពូកទី១២ ផ្នែកទី ពីរ (ខ) (មាត្រា ៣០៩ ដល់ ៣១៧) នៃច្បាប់ស្តីពីការងារឆ្នាំ១៩៩៧ ប្រកាសស្តីពីក្រុមប្រឹក្សាអាជ្ញាកណ្តាលលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ វិធាននៃនីតិវិធីក្រុមប្រឹក្សាអាជ្ញាកណ្តាល ដែលភ្ជាប់ជាឧបសម្ព័ន្ធនៃ ប្រកាសលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ និងប្រកាសស្តីពីការតែងតាំងសមាជិកក្រុមប្រឹក្សា អាជ្ញាកណ្តាលលេខ ១៣៦ កប/ប្រក ចុះថ្ងៃទី០៧ ខែមិថុនា ឆ្នាំ២០១១ (អាណត្តិទី៩) ។

ការព្យាយាមផ្សះផ្សារវិវាទការងាររួម ដែលជាកម្មវត្ថុនៃសេចក្តីបង្គាប់នេះ ត្រូវបានធ្វើឡើងស្របតាមជំពូក ទី១២ ផ្នែកទី២ (ក) នៃច្បាប់ស្តីពីការងារ ។ ប៉ុន្តែការផ្សះផ្សានោះ ភាគីទាំងពីរមិនបានឯកភាពសះជានឹងគ្នាឡើយ ហើយរបាយការណ៍ស្តីអំពីការមិនសះជាលេខ ៧៥៣ កប/កធ ចុះថ្ងៃទី០៨ ខែធ្នូ ឆ្នាំ២០១១ ត្រូវបានបញ្ជូនមក លេខាធិការដ្ឋានក្រុមប្រឹក្សាអាជ្ញាកណ្តាលនៅថ្ងៃទី១៣ ខែធ្នូ ឆ្នាំ២០១១ ។



សវនាការ និង សង្ខេបនីតិវិធី


ទឹកនៃសវនាការ ៖ ក្រុមប្រឹក្សាអាជ្ញាកណ្តាល ភូមិត្រីលេខ ៧២ ផ្លូវលេខ ៥៩២ កាច់ជ្រុងផ្លូវលេខ ៣២៧
(ទល់មុខវិទ្យាល័យឥន្ទ្រទេវី), សង្កាត់បឹងកក់ ២, ខណ្ឌទួលគោក, រាជធានីភ្នំពេញ ។

កាលបរិច្ឆេទសវនាការ ៖ ថ្ងៃទី ២៣ ខែ ធ្នូ ឆ្នាំ ២០១១ (វេលាម៉ោង ០៨ និង ៣០ នាទី ព្រឹក) ។

បញ្ហានៃនីតិវិធី ៖

នៅថ្ងៃទី០១ ខែធ្នូ ឆ្នាំ២០១១ មន្ទីរការងារ និងបណ្តុះបណ្តាលវិជ្ជាជីវៈ ខេត្តកំពង់ឆ្នាំង បានទទួលពាក្យបណ្តឹង
ដើម្បីទាមទារលក្ខខណ្ឌការងារមួយចំនួនរបស់សហជីពសេរីកម្មករនៃព្រះរាជាណាចក្រកម្ពុជា លេខ ៤២៣/១១
សសកពក ចុះថ្ងៃទី៣០ ខែវិច្ឆិកា ឆ្នាំ២០១១ ។ បន្ទាប់ពីបានទទួលពាក្យបណ្តឹងមក មន្ទីរការងារ និងបណ្តុះបណ្តាល
វិជ្ជាជីវៈខេត្តកំពង់ឆ្នាំងបានចាត់តាំងមន្ត្រីជំនាញធ្វើការដោះស្រាយវិវាទការងាររួមនេះជាបន្តបន្ទាប់ និងធ្វើការផ្សះផ្សា
ជាលើកចុងក្រោយ នៅថ្ងៃទី០៨ ខែធ្នូ ឆ្នាំ២០១១ ដោយទទួលបានលទ្ធផលមិនសះជានឹងគ្នាចំនួន ០៤ ចំណុច លើការ
ទាមទារចំនួន ១៦ ចំណុច។ ចំណុចមិនសះជាចំនួន ០៤ ចំណុចនេះ ត្រូវបានបញ្ជូនមកក្រុមប្រឹក្សាអាជ្ញាកណ្តាល នៅ
ថ្ងៃទី១៣ ខែធ្នូ ឆ្នាំ២០១១ តាមរបាយការណ៍ស្តីពីការដោះស្រាយវិវាទការងាររួមមិនសះជាលេខ ៧៥៣ កប/កត ចុះ
ថ្ងៃទី០៨ ខែធ្នូ ឆ្នាំ២០១១ ។ បន្ទាប់ពីបានទទួលសំណុំរឿងរួចមក លេខាធិការដ្ឋានក្រុមប្រឹក្សាអាជ្ញាកណ្តាលបានធ្វើ
ការកោះអញ្ជើញភាគីនិយោជក និងភាគីកម្មករនិយោជិតមកសវនាការ និងធ្វើការផ្សះផ្សាលើករណីមិនសះជាចំនួន
០៤ ចំណុចនេះ នៅថ្ងៃទី២៣ ខែធ្នូ ឆ្នាំ២០១១ វេលាម៉ោង ០៨ និង ៣០ នាទី ព្រឹក ។ ភាគីទាំងពីរមានវត្តមានតាម
ការកោះអញ្ជើញរបស់ក្រុមប្រឹក្សាអាជ្ញាកណ្តាល ។ ក្រុមប្រឹក្សាអាជ្ញាកណ្តាលបានព្យាយាមសួររកបន្ថែមនូវព័ត៌មាន
ផ្សេងៗ ដែលទាក់ទងទៅនឹងវិវាទនេះ និងបានធ្វើការផ្សះផ្សាចំណុចមិនសះជាចំនួន០៤ ចំណុចនេះបន្ថែមទៀត ដោយ
មិនទទួលបានលទ្ធផលសះ ជាទេ ។

ដោយសារភាគីទាំងពីរជាបាតុលេខីនៃអនុស្សារណៈនៃការយោគយល់គ្នា ចុះថ្ងៃទី២៨ ខែកញ្ញា ឆ្នាំ ២០១០
ស្តីពីការឱ្យប្រសើរឡើងនូវទំនាក់ទំនងវិជ្ជាជីវៈក្នុងឧស្សាហកម្មកាត់ដេរសំលៀកបំពាក់ ដូចនេះ ក្នុង សំណុំរឿងនេះ
ក្រុមប្រឹក្សាអាជ្ញាកណ្តាលនឹងបែងចែកសេចក្តីសម្រេចនៃចំណុចវិវាទជាពីរ គឺចំណុចវិវាទអំពីសិទ្ធិ និងចំណុចវិវាទ
អំពីប្រយោជន៍ ។ ភាគីទាំងពីរមិនមានសិទ្ធិប្តឹងជំទាស់លើសេចក្តីសម្រេចរបស់ក្រុមប្រឹក្សាអាជ្ញាកណ្តាលលើចំណុច
វិវាទអំពីសិទ្ធិនោះទេ ព្រោះភាគីទាំងពីរបានព្រមព្រៀងគ្នា ឱ្យសេចក្តីសម្រេចនេះ ជាសេចក្តីសម្រេច ដែលជាប់
កាតព្វកិច្ចតាមរយៈអនុស្សារណៈនៃការយោគយល់គ្នា ចុះថ្ងៃទី២៨ ខែកញ្ញា ឆ្នាំ២០១០ រួច ហើយ ។ ប៉ុន្តែ ភាគីអាច
ប្តឹងជំទាស់ទៅលើសេចក្តីសម្រេចរបស់ក្រុមប្រឹក្សាអាជ្ញាកណ្តាលលើវិវាទអំពីប្រយោជន៍ ប្រសិនបើភាគីជ្រើសរើស
យកសេចក្តីសម្រេចមិនជាប់កាតព្វកិច្ចចំពោះវិវាទអំពីប្រយោជន៍ ។ ការប្តឹងជំទាស់របស់ភាគីទៅនឹងសេចក្តីសម្រេច
របស់ក្រុមប្រឹក្សាអាជ្ញាកណ្តាលលើចំណុចវិវាទអំពីប្រយោជន៍ នឹងមិនបណ្តាលឱ្យប៉ះពាល់ទៅដល់កាតព្វកិច្ចក្នុងការ
អនុវត្តសេចក្តីសម្រេចដែលជាវិវាទអំពីសិទ្ធិទេ ដោយអនុលោមតាមស្មារតីនៃអនុស្សារណៈនៃការយោគយល់គ្នា
ខាងលើនោះ ។ ក្នុងសំណុំរឿងនេះ ភាគីទាំងពីរជ្រើសរើសយកសេចក្តីបង្គាប់ មិនជាប់កាតព្វកិច្ចលើចំណុចវិវាទអំពី
ប្រយោជន៍ ។



ដូច្នេះ ក្រុមប្រឹក្សាអាជ្ញាកណ្តាលធ្វើការពិចារណា និងដោះស្រាយលើចំណុចវិវាទខាងលើនេះ ដោយផ្អែកលើភស្តុតាង និងការរកឃើញនៃអង្គហេតុ ដូចខាងក្រោម ៖

ឥតស្តីទាន

សាក្សី និង អ្នកជំនាញក្រៅពីភាគី ៖ គ្មាន

ឯកសារ ឥតស្តីទាន ដែលក្រុមអាជ្ញាកណ្តាលយកមកពិចារណាមាន

ក- ឯកសារបានទទួលពីភាគីនិយោជក ៖

- ១- លិខិតផ្ទេរសិទ្ធិរបស់នាយកក្រុមហ៊ុន អ៊ឹម វេ សាខាខេត្តកំពង់ឆ្នាំង ផ្ទេរសិទ្ធិជូនលោក យិន ណាក់, លោក SUNNY XIE និងលោក អ៊ិន ឆន្ទៈ ចុះថ្ងៃទី២២ ខែធ្នូ ឆ្នាំ២០១១ ។
- ២- សារណាសង្ខេបវិវាទសំណុំរឿងលេខ ១៧០/១១ ។
- ៣- រូបថតកន្លែងទុកកង់ម៉ូតូ ។
- ៤- ប័ណ្ណសម្រាប់ចេញចូល កង់ ម៉ូតូ ។
- ៥- បទបញ្ជាផ្ទៃក្នុងក្រុមហ៊ុន ។

ខ- ឯកសារបានទទួលពីភាគីកម្មករនិយោជិត ៖


- ១- កំណត់ហេតុការផ្សះផ្សារវិវាទការងាររួមចុះថ្ងៃទី០៨ ខែធ្នូ ឆ្នាំ២០១១ ។
- ២- វិញ្ញាបនប័ត្រចុះបញ្ជីកាសហជីពសេរីកម្មករនៃរោងចក្រតម្បាញ អ៊ឹម និង វេ កំពង់ឆ្នាំង ចុះបញ្ជីលេខ ២៣០៦ កប/វក ចុះថ្ងៃទី០២ ខែវិច្ឆិកា ឆ្នាំ២០១១ ។
- ៣- សក្ខីកៈសហជីព ចុះបញ្ជីលេខ ២៣០៦ កប/វក ចុះថ្ងៃទី០២ ខែវិច្ឆិកា ឆ្នាំ២០១១ ។
- ៤- ពាក្យបណ្តឹងបាត់ម៉ូតូ និងកាតត្រី កូពី របស់កម្មការិនី សឹង សម្បូរ និងកម្មការិនី ចឹង ស្រីឡែន ។
- ៥- មាត្រា ១៤១ នៃច្បាប់ស្តីពីការងារ ។

គ- ឯកសារបានទទួលពីក្រសួងការងារ និងបណ្តុះបណ្តាលវិជ្ជាជីវៈ

- ១- របាយការណ៍ស្តីពីការដោះស្រាយវិវាទការងាររួមនៅក្រុមហ៊ុន អ៊ឹម និង វេ កំពង់ឆ្នាំង លេខ ៧៥៣ កប/កអ ចុះថ្ងៃទី០៨ ខែធ្នូ ឆ្នាំ២០១១ ។
- ២- កំណត់ហេតុនៃការផ្សះផ្សារវិវាទការងាររួមរបស់ក្រុមហ៊ុន អ៊ឹម និង វេ កំពង់ឆ្នាំង ចុះថ្ងៃទី០៨ ខែធ្នូ ឆ្នាំ២០១១ ។

ឃ- ឯកសារបានទទួលពីលេខាធិការដ្ឋានក្រុមប្រឹក្សាអាជ្ញាកណ្តាល

- ១- លិខិតអញ្ជើញភាគីនិយោជកចូលរួមសវនាការលេខ ៩០០ កប/អក/វក/លកអ. ចុះថ្ងៃទី១៦ ខែធ្នូ ឆ្នាំ ២០១១ ។
- ២- លិខិតអញ្ជើញភាគីកម្មករនិយោជិតចូលរួមសវនាការលេខ ៩០១ កប/អក/វក/លកអ. ចុះថ្ងៃទី១៦ ខែ ធ្នូ ឆ្នាំ២០១១ ។



៣- ការព្រមព្រៀងយកសេចក្តីបង្គាប់ជាប់កាតព្វកិច្ចលើចំណុចវិវាទអំពីសិទ្ធិចុះថ្ងៃទី២៣ ខែធ្នូ ឆ្នាំ២០១១ ។

អន្តរោគ

- ក្រោយពីបានពិនិត្យរបាយការណ៍នៃការផ្សះផ្សារវិវាទការងាររួម
- ក្រោយពីបានស្តាប់អំណះអំណាងរបស់តំណាងភាគីកម្មករនិយោជិត និងនិយោជក
- ក្រោយពីបានពិនិត្យឯកសារបន្ថែម


ក្រុមប្រឹក្សាអាជ្ញាកណ្តាលរកឃើញថា ៖

- ក្រុមហ៊ុន អិម វេ កាត់ដេរ អន្តរជាតិ លីមីតធីត(សាខាកំពង់ឆ្នាំង) មានជួលកម្មករនិយោជិតប្រមាណ ៤៦៥២ នាក់ ផ្អែកតាមរបាយការណ៍មិនសង្ស័យរបស់ក្រសួងការងារ និងបណ្តុះបណ្តាលវិជ្ជាជីវៈ ។
- ក្រុមហ៊ុននេះមានសហជីពចំនួន៩ សហជីពនៅក្នុងសំណុំរឿងនេះ គឺសហជីពសេរីកម្មករនៃក្រុមហ៊ុនតម្បាញ អ៊ឹម និង វេ កំពង់ឆ្នាំង ដែលមានសមាជិកប្រមាណ ៦០០ នាក់ ។

ចំណុចវិវាទទី១៖ កម្មករនិយោជិតទាមទារឱ្យក្រុមហ៊ុនកំណត់គោលការណ៍ ឱ្យបានច្បាស់លាស់ចំពោះការកាត់ប្រាក់ រង្វាន់ធ្វើការឡើងទាត់ចំពោះអ្នកមកយឺត ដោយរក្សាប្រាក់រង្វាន់ និងសូមឱ្យក្រុមហ៊ុនកាត់កង ប្រាក់រង្វាន់ធ្វើការឡើងទាត់ជាបីដំណាក់កាល នៅពេលកម្មករនិយោជិតមានការឈប់សម្រាកឈឺ និងឈប់ដោយមានធុរៈ

(១)ចំពោះការមកយឺត

- គោលការណ៍របស់ក្រុមហ៊ុនចំពោះកម្មករនិយោជិតដែលមកយឺត គឺក្រុមហ៊ុនមិនផ្តល់ប្រាក់រង្វាន់ឡើងទាត់ ឱ្យទេ ទោះជាយឺតរយៈពេលប៉ុន្មាននាទីក៏ដោយ ។ គោលការណ៍របស់ក្រុមហ៊ុននេះ គឺ មិនបានបញ្ជាក់នៅក្នុង បទបញ្ជាផ្ទៃក្នុងរបស់ក្រុមហ៊ុននោះទេ ។
- ចំពោះការមកយឺត ក្នុងករណីកម្មករនិយោជិតជិះឡានរួមគ្នា គឺនិយោជកមិនកាត់ប្រាក់រង្វាន់នោះទេ ពោល គឺការកាត់នេះ ក្រុមហ៊ុនកាត់តែចំពោះកម្មករនិយោជិតណា ដែលមានយានយន្តប្រើប្រាស់ជាសក្តានុពលឯកជន ប៉ុណ្ណោះ ។
- កម្មករនិយោជិតបញ្ជាក់ថា ចំពោះអ្នកដែលមកធ្វើការយឺត គឺស្នើសុំឱ្យក្រុមហ៊ុនបញ្ជាក់ថា តើក្រុមហ៊ុនគួរ អនុញ្ញាតឱ្យកម្មករនិយោជិតប៉ុន្មាននាទី ពីព្រោះការដែលក្រុមហ៊ុនកាត់ប្រាក់រង្វាន់ការងារឡើងទាត់កម្មករ និយោជិតទាំងអស់ គឺមិនត្រឹមត្រូវទេ ដោយហេតុថា កម្មករនិយោជិតបានមកធ្វើការដែរ ពោលគឺមិនមែន អវត្តមាននោះទេ ។
- និយោជកបញ្ជាក់ថា ការអនុវត្តរបស់ក្រុមហ៊ុន គឺផ្អែកលើបទបញ្ជាផ្ទៃក្នុង ទាក់ទងនឹងម៉ោងចូលធ្វើការ ។
- ក្រុមប្រឹក្សាអាជ្ញាកណ្តាលរកឃើញថា បទបញ្ជាផ្ទៃក្នុងរបស់ក្រុមហ៊ុនប្រការ ៤ នាក់ទាំងនឹងពេលម៉ោងចូលធ្វើ



ការ និងការឈប់សម្រាកបានចែងថា “និយោជិត កម្មករទាំងអស់ត្រូវបំពេញការងារចំនួន ៨ ម៉ោងក្នុង មួយថ្ងៃ ឬ៤៨ម៉ោងក្នុងមួយសប្តាហ៍តាមការកំណត់ដូចខាងក្រោមនេះ ៖


- > ពេលព្រឹកចាប់ពីម៉ោង ៧ ៖ ៣០ ចេញម៉ោង ១១ ៖ ៣០
- > ពេលរសៀល ចាប់ពីម៉ោង ១៣ ៖ ០០ ចេញម៉ោង ១៧ ៖ ០០...” និង

ប្រការ ២ ទាក់ទងនឹងរបៀបរបប និងសណ្តាប់ធ្នាប់ក្នុងការអនុវត្តការងារបានកំណត់ថា “និយោជិត កម្មករ ទាំងអស់ត្រូវអនុវត្តដូចទៅ ៖

- > ត្រូវគោរពពេលវេលាធ្វើការដែលក្រុមហ៊ុនបានកំណត់...” ។

(២) ចំពោះការឈប់សម្រាកឈឺ និងមានធុរៈ

- កម្មករនិយោជិត ដែលមកធ្វើការទៀងទាត់ ដោយគ្មានឈប់សម្រាក ទទួលបានប្រាក់រង្វាន់ធ្វើការទៀងទាត់ ៧ ដុល្លារអាមេរិកក្នុងមួយខែ ។
- ការអនុវត្តសព្វថ្ងៃនៅក្នុងក្រុមហ៊ុន គឺក្រុមហ៊ុនមិនកាត់ប្រាក់រង្វាន់ការងារទៀងទាត់ ៧ ដុល្លារអាមេរិករបស់ កម្មករនិយោជិតសម្រាប់រាល់ការឈប់សម្រាកពិសេសស ដែលប្រើប្រាស់ការឈប់សម្រាកប្រចាំឆ្នាំ និង រាល់ការឈប់សម្រាកបុណ្យជាតិ ។ ក៏ប៉ុន្តែក្រុមហ៊ុននឹងកាត់ប្រាក់រង្វាន់ការងារទៀងទាត់ទាំងអស់ ៧ ដុល្លារ អាមេរិករបស់កម្មករនិយោជិតសម្រាប់រាល់ការឈប់សម្រាកមានជម្ងឺ និងមានធុរៈ ទោះមានច្បាប់ អនុញ្ញាតពីនិយោជកក្តី ឬឥតច្បាប់អនុញ្ញាតពីនិយោជកក្តី ។
- តំណាងក្រុមហ៊ុនអះអាងថា ក្រុមហ៊ុនផ្តល់ប្រាក់រង្វាន់ ៧ ដុល្លារអាមេរិកឱ្យកម្មករនិយោជិតណា ដែលមក ធ្វើការទៀងទាត់តាមចំនួនថ្ងៃនៃថ្ងៃធ្វើការនីមួយៗ (ដែលមិនមកយឺត មិនចេញមុនម៉ោង និងមិនអវត្តមាន យោងតាមសេចក្តីជូនដំណឹងលេខ ០៤១ កប/សជណ ចុះថ្ងៃទី០៧ ខែមីនា ឆ្នាំ២០១១ ត្រង់ចំណុចទី១ ចែង ថា “កម្មករនិយោជិត ដែលបានធ្វើការទៀងទាត់តាមចំនួនថ្ងៃនៃថ្ងៃធ្វើការក្នុងខែនីមួយៗ ត្រូវទទួលបាន ប្រាក់រង្វាន់យ៉ាងតិច ៧ ដុល្លារអាមេរិកក្នុងមួយខែ ” ។
- ភាគីកម្មករនិយោជិតទាមទារឱ្យក្រុមហ៊ុនកាត់ប្រាក់រង្វាន់ធ្វើការទៀងទាត់ ដូចតទៅ ៖
 - > ឈប់មួយថ្ងៃកាត់២ដុល្លារអាមេរិក
 - > ឈប់ពីថ្ងៃកាត់២ដុល្លារអាមេរិក
 - > ឈប់បីថ្ងៃកាត់៣ដុល្លារអាមេរិក
- ការទាមទារនេះ គឺចំពោះកម្មករនិយោជិតអវត្តមាន ដោយមានការអនុញ្ញាតពីនិយោជកក្នុងការឈប់ សម្រាកពេលមានជម្ងឺ ដោយមានសំបុត្រពេទ្យ និងឈប់សម្រាកពេលមានធុរៈ ។ ការឈប់សម្រាកពេល មានធុរៈ គឺសំដៅទៅលើការឈប់សម្រាកទូទៅ ដោយមិនយកការឈប់សម្រាកប្រចាំឆ្នាំ និងការឈប់ សម្រាកពិសេសមកប្រើប្រាស់ ។
- ក្រុមហ៊ុនមិនឯកភាព ព្រោះចាត់ទុកថា ខុសពីស្មារតីនៃសេចក្តីជូនដំណឹងលេខ ០៤១ កប/សជណ ចុះថ្ងៃទី០៧ ខែមីនា ឆ្នាំ២០១១ ។




០៧ ខែមីនា ឆ្នាំ២០១១ ត្រង់ចំណុចទី១ ចែងថា “ កម្មករនិយោជិត ដែលបានធ្វើការឡើងទាត់តាមចំនួន ថ្ងៃនៃថ្ងៃធ្វើការក្នុងខែនីមួយៗ ត្រូវទទួលបានប្រាក់រង្វាន់យ៉ាងតិច ៧ ដុល្លារអាមេរិកក្នុងមួយខែ ” ។

ចំណុចវិវាទទី ២ ៖ កម្មករនិយោជិតទាមទារឱ្យក្រុមហ៊ុនទទួលខុសត្រូវចំពោះការបាត់បង់ កង់ ម៉ូតូ កាលពីថ្ងៃទី១៥ និងទី២៥ ខែវិច្ឆិកា ឆ្នាំ២០១១

- បច្ចុប្បន្នក្រុមហ៊ុនមានកន្លែងដាក់កង់ ម៉ូតូឱ្យកម្មករនិយោជិត ដោយឱ្យប័ណ្ណ ដើម្បីចេញចូលក្នុងរោងចក្រ ប៉ុន្តែរាល់ការបាត់បង់ ក្រុមហ៊ុនមិនទទួលខុសត្រូវនោះទេ។ កន្លែងដាក់កង់ ម៉ូតូ គឺមានការថែទាំការពារ សុវត្ថិភាព និងការបំពាក់ការថែទាំការពារសុវត្ថិភាពមួយទៀតនៅច្រកចេញរបស់ក្រុមហ៊ុន ។
- តាមរយៈរូបភាពជាកស្តុតាង ដែលដាក់មកដោយក្រុមហ៊ុន បានបញ្ជាក់ថា នៅនឹងទីតាំងផ្នែកកង់ម៉ូតូ គឺ មាន សេចក្តីជូនដំណឹងមួយ ដែលបញ្ជាក់ដូចតទៅ ៖ *ក្រុមហ៊ុន អ៊ឹម និង វេ កាត់ដេរអន្តរជាតិសាខាខេត្តកំពង់ឆ្នាំង សូមជម្រាបជូនដល់បុគ្គលិក កម្មករកម្មការិនីទាំងអស់ឱ្យបានជ្រាបថា រាល់សំភារៈរបស់បងប្អូនត្រូវមានការ ប្រុងប្រយ័ត្ន និងរក្សាទុកដោយខ្លួនឯង បើមានការបាត់បង់ ក្រុមហ៊ុនមិនទទួលខុសត្រូវឡើយ។ បញ្ជាក់ ចំពោះ កង់ ម៉ូតូ របស់បងប្អូនត្រូវមានសោរចាក់ផង ។*
- តាមរយៈប័ណ្ណ ដែលឱ្យកម្មករនិយោជិត គឺបានបញ្ជាក់ថា ៖ *កន្លែងដាក់កង់ ម៉ូតូ របស់ក្រុមហ៊ុន គឺមិនទទួល ខុសត្រូវចំពោះរបស់របរកម្មករឡើយ ដូច្នោះយើងទាំងអស់គ្នាត្រូវចេះប្រុងប្រយ័ត្នដោយខ្លួនឯង បើបាត់បង់ នោះ ក្រុមហ៊ុនមិនទទួលខុសត្រូវឡើយ ។*
- នៅថ្ងៃទី១៥ ខែវិច្ឆិកា ឆ្នាំ២០១១ កម្មករនិយោជិត ស៊ីង សម្បូរ បានបាត់ម៉ូតូមួយគ្រឿង និងនៅថ្ងៃទី២៥ ខែវិច្ឆិកា ឆ្នាំ២០១១ កម្មករនិយោជិត ចឹក ស្រីឡែន បានបាត់ម៉ូតូមួយគ្រឿងទៀត។ ចំពោះការបាត់បង់ ម៉ូតូនេះ និយោជក និងកម្មករនិយោជិតបានប្តឹងប៉ូលីសហើយ ។
- កម្មករនិយោជិតបញ្ជាក់ថា ការទាមទារឱ្យក្រុមហ៊ុនទទួលខុសត្រូវចំពោះការបាត់បង់នេះ គឺដោយសារតែម៉ូតូ នោះ ដាក់នៅក្នុងបរិវេណក្រុមហ៊ុន ហេតុនេះ ក្រុមហ៊ុនត្រូវទទួលខុសត្រូវ ។
- និយោជកបញ្ជាក់ថា ចំពោះការបាត់បង់នេះ ក្រុមហ៊ុនមិនទទួលខុសត្រូវនោះទេ គឺដោយសារតែក្រុមហ៊ុនផ្តល់តែ កន្លែងដាក់ កង់ ម៉ូតូ ប៉ុណ្ណោះ គឺមិនធានាខុសត្រូវចំពោះការបាត់បង់នោះទេ។ បន្ថែមទៀត ក្រុមហ៊ុនក៏បាន បញ្ជាក់នៅក្នុងសេចក្តីជូនដំណឹង និងប័ណ្ណដាក់ កង់ ម៉ូតូ របស់កម្មករនិយោជិតដែរ ។

ចំណុចវិវាទទី ៣ ៖ កម្មករនិយោជិតទាមទារឱ្យក្រុមហ៊ុនលុបបំបាត់ការថែមម៉ោង ពីម៉ោង៩យប់ ដល់ម៉ោង១១យប់

- ក្រុមហ៊ុនតម្រូវឱ្យកម្មករនិយោជិតចូលធ្វើការ ពេលព្រឹកចាប់ពីម៉ោង ៧ និង ៣០ នាទី ចេញម៉ោង ១១ និង ៣០ នាទី, ពេលរសៀល ចាប់ពីម៉ោង ១៣ និង ០០ ចេញម៉ោង ១៧ និង ០០ ដល់ម៉ោង ១៩ និង ០០ និង ម៉ោង៩យប់ ដល់ម៉ោង១១យប់ ។
- ចំពោះការងារថែមម៉ោង គឺក្រុមហ៊ុនផ្អែកលើការស្ម័គ្រចិត្ត ពោលគឺមិនមានការបង្ខំបង្ខំនោះទេ ចំពោះ ប្រាក់ឈ្នួល គឺបង់ទៅតាមអត្រាថែមម៉ោងតាមច្បាប់ ។



- កម្មករនិយោជិតទាមទារថែមម៉ោងត្រឹមម៉ោង៧យប់តែប៉ុណ្ណោះ ពីព្រោះនៅពេលដែលកម្មករនិយោជិតមិន ព្រមថែមម៉ោង គឺមានការព្រមានពីការមិនបន្តកិច្ចសន្យាពីមុន តែមកដល់ពេលនេះ គឺមិនមានការបង្ខិតបង្ខំ នោះទេ ។

ចំណុចវិវាទទី ៤ ៖ កម្មករនិយោជិតទាមទារឱ្យក្រុមហ៊ុនលុបកិច្ចសន្យាខ្លីៗចោល


- ភាគីនិយោជកបានអះអាងថា នៅក្នុងក្រុមហ៊ុនមានប្រើប្រាស់កិច្ចសន្យាការងារបួនប្រភេទ ៖ កិច្ចសន្យា ការងារមានចរិវេលាកំណត់៣ខែចំនួន២០ទៅ៣០ភាគរយ កិច្ចសន្យាការងារមានចរិវេលាកំណត់៦ខែចំនួន ១០ភាគរយ កិច្ចសន្យាការងារមានចរិវេលាកំណត់៩ខែមានចំនួន១ ឬ២ភាគរយ និងកិច្ចសន្យាការងារមាន ចរិវេលាមិនកំណត់មានចំនួន៦០ភាគរយ ។ ភាគីកម្មករនិយោជិតបានជំទាស់ការលើកឡើងនេះឡើយ ។
- ភាគីនិយោជកបញ្ជាក់ទៀតថា ប្រភេទកិច្ចសន្យា ដែលក្រុមហ៊ុនកំពុងប្រើប្រាស់នេះ គឺតម្រូវតាមសង្វាក់ ផលិតកម្មក្រុមហ៊ុន ។ ក្រុមហ៊ុនមិនអាចលុបបំបាត់ប្រភេទកិច្ចសន្យាខ្លីៗនេះបានឡើយ ។
- ភាគីកម្មករនិយោជិតនៅតែទាមទារឱ្យក្រុមហ៊ុនលុបកិច្ចសន្យាប្រភេទខ្លីៗនេះចោលដដែល ពីព្រោះថា កិច្ច សន្យាខ្លីៗនេះ នាំឱ្យកម្មករនិយោជិតងាយត្រូវបាននិយោជកបញ្ឈប់កិច្ចសន្យា និងមិនបន្តកិច្ចសន្យា នៅពេល កម្មករមិនបន្ថែមម៉ោង ឬមានកំហុសបន្តិចបន្តួច ។
- ទាក់ទងនឹងភស្តុតាងចំពោះចំណុចវិវាទ គឺក្រុមប្រឹក្សាអាជ្ញាកណ្តាលបានបង្គាប់ឱ្យភាគីដាក់ភស្តុតាងមកត្រឹម ថ្ងៃទី២២ ខែធ្នូ ឆ្នាំ២០១១ និងធ្វើការជំទាស់នឹងភស្តុតាងត្រឹមថ្ងៃទី២៨ ខែធ្នូ ឆ្នាំ២០១១ ។ ភាគីកម្មករ និយោជិត និងនិយោជកបានដាក់ភស្តុតាងមកតាមកាលកំណត់ ។ ចំពោះភាគីកម្មករនិយោជិត គឺបានដាក់ ភស្តុតាងមកតាមការកំណត់របស់ក្រុមប្រឹក្សាអាជ្ញាកណ្តាល ប៉ុន្តែមិនគ្រប់តាមចំនួន៥ច្បាប់ ហេតុនេះ ក្រុម ប្រឹក្សាអាជ្ញាកណ្តាលតម្រូវឱ្យកម្មករនិយោជិតយកទៅចម្លងឱ្យគ្រប់ប្រាំច្បាប់វិញ ហើយភាគីកម្មករ និយោជិតបានដាក់ភស្តុតាងមកគ្រប់ចំនួនកំណត់នៅថ្ងៃបន្ទាប់ ។

ហេតុដល់នៃសេចក្តីសម្រេច ៖

ចំណុចវិវាទទី១៖ កម្មករនិយោជិតទាមទារឱ្យក្រុមហ៊ុនកំណត់គោលការណ៍ ឱ្យបានច្បាស់លាស់ចំពោះការកាត់ប្រាក់ រង្វាន់ធ្វើការទៀងទាត់ចំពោះអ្នកមកយឺត ដោយរក្សាប្រាក់រង្វាន់ និងសូមឱ្យក្រុមហ៊ុនកាត់កងប្រាក់ រង្វាន់ធ្វើការទៀងទាត់ជាបីដំណាក់កាល នៅពេលកម្មករនិយោជិតមានការឈប់សម្រាកយឺត និងឈប់ ដោយមានធុរៈ

មុននឹងពិចារណាចំណុចទាមទារនេះ ក្រុមប្រឹក្សាអាជ្ញាកណ្តាលពិចារណាថា តើការទាមទារក្នុងចំណុចនេះ ជាវិវាទអំពីសិទ្ធិដែរ ឬទេ?

ក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលយល់ឃើញថា “វិវាទអំពីសិទ្ធិ គឺជាវិវាទទាក់ទងនឹងសិទ្ធិ (សមរម្យសេចក្តី) ដែលមានចែងក្នុងច្បាប់ កិច្ចព្រមព្រៀង ឬអនុសញ្ញារួមណាមួយចែងពីការទាមទារនោះ”



ចង្កាប់អាជ្ញាកណ្តាលលេខ ០៥/១១-អឺម វេ (សខាទី១) ហេតុផលចំណុចវិវាទទី១ និង៥, លេខ ១៣/១១-ហ្គល កាំវិមិច ហេតុផលចំណុចវិវាទទី១ និង២ និងលេខ ១៤/១១-ជី អេច ជី ហេតុផលចំណុចវិវាទទី៤) ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របនឹងការបកស្រាយរបស់ក្រុមប្រឹក្សាអាជ្ញាកណ្តាលនៅក្នុងសំណុំរឿងខាងលើដែរ ពោលគឺវិវាទអំពីសិទ្ធិជាវិវាទទាក់ទងនឹងសិទ្ធិ ដែលមានចែងក្នុងច្បាប់កិច្ចព្រមព្រៀង ឬអនុសញ្ញារួមណាមួយចែងពីការទាមទារនោះ។ ការទាមទាររបស់កម្មករនិយោជិតឱ្យក្រុមហ៊ុនមិនកាត់ប្រាក់រង្វាន់ពេលមកធ្វើការយឺត គឺជាការទាមទារដែលលើសពីច្បាប់កំណត់។ ហេតុនេះ គឺវាគឺជាវិវាទពីផលប្រយោជន៍។ ចំពោះការទាមទារទាក់ទងនឹងប្រាក់រង្វាន់ធ្វើការទៀងទាត់នៅពេលមានធុរៈ គឺមានចែងក្នុងសេចក្តីជូនដំណឹងលេខ ០៤១/១១ កប/សជណ ចុះថ្ងៃទី០៧ ខែមីនា ឆ្នាំ២០១១ ហេតុនេះចំណុចវិវាទនេះ ជាចំណុចវិវាទអំពីសិទ្ធិ ។

(ក) ចំពោះការមកយឺត

ចំពោះអ្នកដែលមកធ្វើការយឺត គឺស្នើសុំឱ្យក្រុមហ៊ុនបញ្ជាក់ថា តើក្រុមហ៊ុនគួរអនុញ្ញាតឱ្យកម្មករនិយោជិតប៉ុន្មាននាទី ពីព្រោះការដែលក្រុមហ៊ុនកាត់ប្រាក់រង្វាន់ធ្វើការទៀងទាត់កម្មករនិយោជិតទាំងអស់ គឺមិនត្រឹមត្រូវទេ ដោយហេតុថា កម្មករនិយោជិតបានមកធ្វើការដែរ ពោលគឺមិនមែនអវត្តមាននោះទេ ។

ចំណុចទី ១ នៃសេចក្តីជូនដំណឹងលេខ ០៤១/១១ ក.ប/ ស.ជ.ណ ចុះថ្ងៃទី០៧ ខែមីនា ឆ្នាំ២០១១ ចែងថា “ កម្មករនិយោជិត ដែលបានមកធ្វើការទៀងទាត់តាមចំនួនថ្ងៃ នៃថ្ងៃធ្វើការក្នុងខែនីមួយៗ ត្រូវទទួលបានប្រាក់រង្វាន់យ៉ាងតិច ចំនួន ៧ (ប្រាំពីរ) ដុល្លារអាមេរិក ក្នុងមួយខែ ” ។

នៅក្នុងសេចក្តីជូនដំណឹងលេខ ០៤១/១១ កប/សជណ មិនមានចែងពីការផ្តល់នូវប្រាក់រង្វាន់បាក់រង្វាន់ធ្វើការទៀងទាត់ទេ ចំពោះការឈប់ ។

មួយវិញទៀត នៅក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលបានបកស្រាយថា កម្មករនិយោជិតដែលមិនបានមកធ្វើការទាន់ពេលវេលា ដែលបានកំណត់ដោយនិយោជក មិនមានសិទ្ធិក្នុងការទទួលបានប្រាក់រង្វាន់ធ្វើការទៀងទាត់ទេ។ (សូមមើលសេចក្តីចង្កាប់អាជ្ញាកណ្តាលលេខ ៩៤/០៤-អឺមីនីជី ហេតុផលនៃសេចក្តីសម្រេចចំណុចវិវាទទី៩ និង ០៨/០៧-ស៊ាវ គីញ ហេតុផលនៃសេចក្តីសម្រេចចំណុចវិវាទទី៤) ។

នៅក្នុងសំណុំរឿងនេះ គឺកម្មករនិយោជិតទាមទារឱ្យក្រុមហ៊ុនកំណត់ តើក្រុមហ៊ុនគួរអនុញ្ញាតឱ្យកម្មករនិយោជិតប៉ុន្មាននាទី។ ក្រុមហ៊ុនបានបញ្ជាក់ថា ការពេលវេលាមកធ្វើការ គឺមានកំណត់នៅក្នុងបទបញ្ជាផ្ទៃក្នុងហេតុនេះ ក្រុមហ៊ុនមិនផ្តល់ប្រាក់រង្វាន់នេះ ចំពោះអ្នកមកយឺតនោះទេ ទោះជាយឺតមួយនាទីក៏ដោយ ។

ក្រុមប្រឹក្សាអាជ្ញាកណ្តាលយល់ឃើញថា ការទាមទាររបស់កម្មករនិយោជិត ឱ្យក្រុមហ៊ុនមិនកាត់ប្រាក់រង្វាន់ពេលមកធ្វើការយឺត គឺជាការទាមទារដែលលើសពីច្បាប់កំណត់។ ហេតុនេះ វាគឺជាវិវាទពីផលប្រយោជន៍ ។

ជាគោលការណ៍ ក្រុមប្រឹក្សាអាជ្ញាកណ្តាលនឹងបដិសេធពិចារណវិវាទអំពីផលប្រយោជន៍ ក្នុងសំណុំរឿងនេះ ដែលធ្វើការទាមទារមិនមានភាពជាតំណាងបំផុតនៅក្នុងរោងចក្រ ។ (សូមមើលសេចក្តីចង្កាប់អាជ្ញាកណ្តាលលេខ ៤២/០៩ វីវើរិច តិចស្តាយ ហេតុផលចំណុចវិវាទទី២ និងលេខ ៦២/១០ ចុង យ៉ូវ ហេតុផលចំណុចវិវាទទី៩) ។



ក្រុមប្រឹក្សាអាជ្ញាកណ្តាលយល់ឃើញថា ភាពជាតំណាងបំផុតរបស់សហជីពផ្តល់គុណវុឌ្ឍន៍ផ្នែកច្បាប់ក្នុងការ ចរចាបង្កើតអនុសញ្ញារួមក្នុងក្រុមហ៊ុន និងមានសិទ្ធិស្របច្បាប់ក្នុងការនាំសំណុំរឿងវិវាទអំពីផលប្រយោជន៍មកឱ្យ ក្រុមប្រឹក្សាអាជ្ញាកណ្តាលធ្វើការដោះស្រាយ។ ដើម្បីទទួលបានភាពជាតំណាងបំផុតនេះ មាត្រា ២៧៧ នៃច្បាប់ ស្តីពីការងារឆ្នាំ១៩៩៧ ចែងថា “ សហជីពត្រូវចុះបញ្ជី និងត្រូវបំពេញតាមលក្ខខណ្ឌផ្សេងៗទៀត ដែលមានចែងក្នុង មាត្រានេះ ” ។

បន្ថែមពីនេះ ប្រការ ៤៣ នៃប្រកាសលេខ ០៩៩ ចុះថ្ងៃទី២១ ខែមេសា ឆ្នាំ២០០៤ ចែងថា “ សេចក្តីបង្គាប់ របស់ក្រុមប្រឹក្សាអាជ្ញាកណ្តាល ដែលដោះស្រាយវិវាទពាក់ព័ន្ធនឹងផលប្រយោជន៍នឹងមកជំនួសអនុសញ្ញារួម សម្រាប់ រយៈពេលមួយឆ្នាំ ចាប់ពីថ្ងៃដែលសេចក្តីបង្គាប់នោះចូលជាស្ថាពរ លើកលែងតែភាគីចរចាបង្កើតអនុសញ្ញារួមមួយ ដើម្បីជំនួសសេចក្តីបង្គាប់នេះ ” ។

ផ្អែកលើប្រការ ៤៣ ខាងលើនេះ ក្រុមប្រឹក្សាអាជ្ញាកណ្តាលយល់ឃើញថា បើក្រុមប្រឹក្សាអាជ្ញាកណ្តាល ចេញសេចក្តីបង្គាប់ ដែលដោះស្រាយវិវាទអំពីផលប្រយោជន៍ សេចក្តីបង្គាប់នោះនឹងក្លាយជាអនុសញ្ញារួមរយៈពេល មួយឆ្នាំ។ ជាទូទៅ អនុសញ្ញារួមត្រូវបានអនុវត្តចំពោះកម្មករនិយោជិតទាំងអស់នៅក្នុងរោងចក្រ ហើយសិទ្ធិក្នុងការ ធ្វើកូដកម្មមិនអាចអនុវត្តឡើងសម្រាប់សើរឡើងវិញនូវអនុសញ្ញារួម នៅពេលដែលអនុសញ្ញារួមនោះមិនទាន់ផុត កំណត់នោះទេ (សូមមើលសេចក្តីបង្គាប់របស់អាជ្ញាកណ្តាលលេខ ១៥២/០៨-វិលសិន ហេតុផលចំណុចវិវាទទី២) ។

នៅក្នុងសំណុំរឿងនេះ សហជីពសេរីកម្មករមិនមានភាពជាតំណាងបំផុតនោះទេ។ ហេតុនេះ ក្រុមប្រឹក្សា អាជ្ញាកណ្តាលបដិសេធពិចារណាការទាមទាររបស់កម្មករនិយោជិត ឱ្យនិយោជកកំណត់គោលការណ៍ឱ្យបានច្បាស់ លាស់ចំពោះការកាត់ប្រាក់រង្វាន់ធ្វើការទៀងទាត់ចំពោះអ្នកមកយឺត ដោយរក្សាប្រាក់រង្វាន់។

(ខ) ចំពោះការឈប់សម្រាកឈឺ និងមានធុរៈ

យោងតាមអង្គហេតុ ភាគីកម្មករនិយោជិតទាមទារឱ្យក្រុមហ៊ុនកាត់ប្រាក់រង្វាន់ការងារទៀងទាត់សមាមាត្រ តាមចំនួនថ្ងៃ ដែលកម្មករនិយោជិតឈប់សម្រាក ដោយមានការអនុញ្ញាតពីនិយោជក ដូចជាការឈប់សម្រាក ពេល មានជម្ងឺ និងការឈប់មានធុរៈ។ ភាគីនិយោជកមិនយល់ព្រមតាមការទាមទារទេ។ ក្រុមប្រឹក្សាអាជ្ញាកណ្តាល ពិចារណាករណីនេះដូចខាងក្រោម ៖

ចំណុចទី ១ នៃសេចក្តីជូនដំណឹងលេខ ០៤១/១១ ក.ប/ ស.ជ.ណ ចុះថ្ងៃទី០៧ ខែមីនា ឆ្នាំ២០១១ ចែងថា “ កម្មករនិយោជិត ដែលបានមកធ្វើការទៀងទាត់តាមចំនួនថ្ងៃ នៃថ្ងៃធ្វើការក្នុងខែនីមួយៗ ត្រូវទទួលបានប្រាក់ រង្វាន់យ៉ាងតិច ចំនួន ៧ (ប្រាំពីរ) ដុល្លារអាមេរិក ក្នុងមួយខែ ” ។

ក្រុមប្រឹក្សាអាជ្ញាកណ្តាលយល់ឃើញថា នៅក្នុងសេចក្តីជូនដំណឹងថ្មីនេះ មិនមានចែងច្បាស់ពីអវត្តមាន ដោយមានច្បាប់នោះទេ។

ដោយសារតែភាពមិនច្បាស់លាស់នេះ នៅក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលបង្គាប់ឱ្យនិយោជក កាត់ប្រាក់រង្វាន់ធ្វើការទៀងទាត់សមាមាត្រទៅតាមថ្ងៃ ដែលនិយោជកអនុញ្ញាតឱ្យកម្មករនិយោជិតឈប់សម្រាក ពីព្រោះកម្មករនិយោជិត គឺទទួលបាននូវការអនុញ្ញាតត្រឹមត្រូវពីនិយោជក។ ហេតុនេះ



បាត់បង់នូវប្រាក់រង្វាន់ធ្វើការទៀងទាត់នេះទាំងស្រុងនោះទេ ។ (សូមមើលសេចក្តីបង្គាប់អាជ្ញាកណ្តាលលេខ ៥៧/០៧-ស៊ីវិកិច ហេតុផលចំណុចវិវាទទី៣, លេខ ១០៦/០៧-អ៊ឹម និង រឿ ទី៣ ហេតុផលចំណុចវិវាទទី២, លេខ ១២៨/០៨-វយហ្វ ហេតុផលចំណុចវិវាទទី២ និងលេខ ៣១/១១-ឃ្លិនធ័រ មេដើរ អ៊ិនដាសរ្យស្យូល ហេតុផលចំណុចវិវាទទី ៣) ។

ក្រុមប្រឹក្សាអាជ្ញាកណ្តាលយល់ឃើញថា ចំនួនថ្ងៃធ្វើការទៀងទាត់ក្នុងខែនីមួយៗ គឺសំដៅចំនួនថ្ងៃក្នុងខែនីមួយៗដែល និយោជកតម្រូវឱ្យកម្មករនិយោជិតមកធ្វើការ ឬកម្មករនិយោជិតមានកាតព្វកិច្ចតាមផ្លូវច្បាប់ត្រូវផ្តល់សេវាកម្មជូនដល់និយោជក។ ផ្អែកតាមច្បាប់ និងការអនុវត្តសព្វថ្ងៃរបស់សហគ្រាស គ្រឹះស្ថាន នៅកម្ពុជា ពាក្យ “ថ្ងៃធ្វើការនៃខែនីមួយៗ” អាចជា ៖

(១) ថ្ងៃដែលធ្វើការពេញ (ករណីគ្មានថ្ងៃឈប់សម្រាកបុណ្យជាតិ និងបុណ្យផ្សេងៗ ដែលច្បាប់កំណត់ មានន័យថា ចំនួន២៦ថ្ងៃក្នុងមួយខែ ឬ ២១-២២ ថ្ងៃ ក្នុងមួយខែអាស្រ័យតាមការអនុវត្តរបស់ក្រុមហ៊ុននីមួយៗ) នៃខែនីមួយៗ ។

(២) ថ្ងៃដែលធ្វើការមិនពេញ (ករណីមានថ្ងៃឈប់សម្រាកបុណ្យជាតិ និងបុណ្យផ្សេងៗ ដែលច្បាប់កំណត់ មានន័យថា ចំនួនថ្ងៃធ្វើការក្នុងខែ តិចជាងចំនួន២៦ថ្ងៃក្នុងមួយខែ ឬ២១-២២ថ្ងៃក្នុងមួយខែ អាស្រ័យតាមចំនួនថ្ងៃឈប់សម្រាកបុណ្យជាតិ និងបុណ្យផ្សេងៗ ដែលច្បាប់កំណត់ និងការអនុវត្តរបស់ក្រុមហ៊ុននីមួយៗ) ។

(៣) ថ្ងៃដែលធ្វើការមិនពេញ (ករណីមានការអនុញ្ញាតច្បាប់ត្រឹមត្រូវដោយនិយោជក មានន័យថា ចំនួនថ្ងៃធ្វើការក្នុងខែ តិចជាងចំនួន២៦ថ្ងៃក្នុងមួយខែ ឬ ២១-២២ថ្ងៃក្នុងមួយខែ អាស្រ័យតាមការអនុវត្តរបស់ក្រុមហ៊ុននីមួយៗ និងចំនួនថ្ងៃដែលនិយោជកអនុញ្ញាតច្បាប់ឱ្យកម្មករនិយោជិត) ។ (សូមមើលសេចក្តីបង្គាប់អាជ្ញាកណ្តាលលេខ ៦៤/១១-អ៊ឹម រឿ ហេតុផលចំណុចវិវាទទី១) ។

ដូច្នេះ ក្នុងករណីដែលកម្មករនិយោជិតទទួលបាននូវការអនុញ្ញាតឈប់ត្រឹមត្រូវតាមច្បាប់ (ការឈប់សម្រាកបុណ្យជាតិ ការឈប់សម្រាកប្រចាំឆ្នាំ និងការឈប់សម្រាកពិសេស ដែលកាត់កងពីការឈប់សម្រាកប្រចាំឆ្នាំ) ការឈប់សម្រាកទាំងនេះ គឺជាការឈប់សម្រាកដោយមានប្រាក់ឈ្នួលតាមច្បាប់ស្តីពីការងារ មាត្រា ១៦៦ និងមាត្រា ១៧១ ។ ហេតុដូច្នេះ ប្រាក់រង្វាន់របស់កម្មករនិយោជិតមិនត្រូវបានបាត់បង់ឡើយ ទោះបីកម្មករនិយោជិតមិនបានមកធ្វើការនៅក្នុងថ្ងៃនោះក៏ដោយ។ ចំពោះការឈប់សម្រាកដោយមានច្បាប់អនុញ្ញាត ដោយនិយោជក ករណីកម្មករនិយោជិតមានចុះ ឬក៏ឈឺ គឺជាការឈប់សម្រាកដោយមិនតម្រូវឱ្យបានប្រាក់ឈ្នួលនោះទេ (មាត្រា ៧១ ចំណុច៦ និងមាត្រា៧២ នៃច្បាប់ស្តីពីការងារ) ហេតុនេះប្រាក់រង្វាន់ធ្វើការទៀងទាត់សម្រាប់ថ្ងៃ ដែលមិនមកធ្វើការនោះក៏មិនត្រូវបានផ្តល់ឱ្យដែរ។ ផ្ទុយទៅវិញ កម្មករនិយោជិតមិនត្រូវបាត់បង់នូវប្រាក់រង្វាន់ទាំងអស់នោះទេ ពីព្រោះកម្មករនិយោជិតបានបំពេញការងារតាមចំនួនថ្ងៃ ដែលខ្លួនមានកាតព្វកិច្ចត្រូវបំពេញក្នុងខែនីមួយៗតាមច្បាប់ និងថ្ងៃដែលខ្លួនឈប់សម្រាក ដោយមានការអនុញ្ញាតពីនិយោជកហើយ និងអាចត្រូវចាត់ទុកថា កម្មករនិយោជិតបានធ្វើការទៀងទាត់ចំពោះថ្ងៃ ដែលខ្លួនតម្រូវឱ្យធ្វើហើយ។

សរុបសេចក្តីមក ក្រុមប្រឹក្សាអាជ្ញាកណ្តាលយល់ស្របនឹងការសម្រេចរបស់ក្រុមអាជ្ញាកណ្តាលនៅក្នុងសំណុំរឿង



រឿងខាងលើដែរ ពោលគឺនិយោជកត្រូវកាត់ប្រាក់រង្វាន់ធ្វើការទៀងទាត់សមាមាត្រតាមចំនួនថ្ងៃ ដែលកម្មករ
និយោជិតឈប់សម្រាកពេលមានជម្ងឺ និងមានធុរៈ ដោយមានច្បាប់អនុញ្ញាតពីនិយោជក ។

កម្មករនិយោជិតនៅក្នុងសំណុំរឿងនេះ គឺទាមទារឱ្យនិយោជកកាត់ប្រាក់រង្វាន់ធ្វើការទៀងទាត់ជាបីដំណាក់
កាលពោលគឺ ៖

- ឈប់មួយថ្ងៃកាត់២ដុល្លារអាមេរិក
- ឈប់ពីរថ្ងៃកាត់២ដុល្លារអាមេរិកទៀត
- ឈប់បីថ្ងៃកាត់៣ដុល្លារអាមេរិកទៀត

ក្រុមប្រឹក្សាអាជ្ញាកណ្តាលយល់ឃើញថា ការទាមទាររបស់កម្មករនិយោជិត គឺជាការទាមទារ ដែលមាន
លក្ខណៈទាបជាងច្បាប់ ។

មាត្រា ១៣ នៃច្បាប់ស្តីពីការងារបានចែងថា “ បទបញ្ញត្តិទាំងឡាយនៃច្បាប់ការងារនេះ មានលក្ខណៈជា
សេចក្តីបង្គាប់ជាសាធារណៈ រៀបរយតែមានបដិបញ្ញត្តិបញ្ជាក់ច្បាស់ ។ ដូច្នេះវិធានទាំងអស់ដែលកើតឡើងដោយ
ការសំរេចចិត្តជាឯកតោភាគីក្តី ដោយកិច្ចសន្យា ឬអនុសញ្ញារួមគ្នា ដែលមិនគោរពបទបញ្ញត្តិទាំងឡាយនៃច្បាប់នេះ ឬ
ដែលមិនគោរពអត្ថបទទាំងឡាយដែលណែនាំអនុវត្តច្បាប់នេះ ត្រូវទុកជាមោឃៈដោយពេញច្បាប់”


រៀបរយចំពោះបទបញ្ញត្តិទាំងឡាយនៃច្បាប់នេះ ដែលមិនអាចធ្វើបដិបញ្ញត្តិបែបណាមួយបាន លក្ខណៈ
នៃសេចក្តីបង្គាប់សាធារណៈនៃច្បាប់នេះ មិនជាឧបសគ្គចំពោះការផ្តល់ផលប្រយោជន៍ ឬសិទ្ធិទាំងឡាយ ដែលប្រសើរ
ជាងផលប្រយោជន៍ និងសិទ្ធិ ដែលកំណត់ក្នុងច្បាប់ការងារនេះ ដែលផ្តល់ឱ្យកម្មករនិយោជិត តាមការសម្រេចជា
ឯកតោភាគីរបស់និយោជកម្នាក់ ឬនិយោជកមួយក្រុម ដោយកិច្ចសន្យាការងារណាមួយក្តី ដោយអនុសញ្ញារួមណា
មួយក្តី ឬដោយកិច្ចព្រមព្រៀងណាមួយក្តី ឬក៏ដោយដំណោះស្រាយនៃអាជ្ញាកណ្តាលណាមួយក្តី” ។

ផ្អែកលើខ្លឹមសារនៃមាត្រាខាងលើ ក្នុងសេចក្តីបង្គាប់អាជ្ញាកណ្តាលនៃសំណុំរឿងមុនៗ ក្រុមប្រឹក្សាអាជ្ញា
កណ្តាលសម្រេចថា ក្រុមប្រឹក្សាអាជ្ញាកណ្តាលពុំមានសិទ្ធិសម្រេចផ្តល់ផលប្រយោជន៍ ឬសិទ្ធិ ដែលកំណត់តិចជាងការ
កំណត់របស់សេចក្តីបង្គាប់សាធារណៈនៃច្បាប់នេះទេ ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះក៏យល់ស្របតាមការបកស្រាយរបស់ក្រុមប្រឹក្សាអាជ្ញាកណ្តា
លនៅក្នុងសំណុំរឿងមុនៗដែរ មានន័យថា ក្រុមប្រឹក្សាអាជ្ញាកណ្តាលមិនអាចចេញសេចក្តីសម្រេច ដែលទាបជាង
ច្បាប់នោះទេ ។ (សូមមើលសេចក្តីបង្គាប់អាជ្ញាកណ្តាលលេខ ៦៦/០៦-ហ្គោល លីដា ហេតុផលចំណុចវិវាទទី ៥) ។

ហេតុនេះ ក្រុមប្រឹក្សាអាជ្ញាកណ្តាលសម្រេចបដិសេធការទាមទារឱ្យនិយោជកកាត់ប្រាក់រង្វាន់ធ្វើការទៀង
ទាត់ជាបីដំណាក់កាល នៅពេលដែលកម្មករនិយោជិតឈប់សម្រាកឈឺ និងមានធុរៈ ដោយមានការអនុញ្ញាតពី
និយោជក ពោលគឺ ៖

- ឈប់មួយថ្ងៃកាត់២ដុល្លារអាមេរិក
- ឈប់ពីរថ្ងៃកាត់២ដុល្លារអាមេរិកទៀត
- ឈប់បីថ្ងៃកាត់៣ដុល្លារអាមេរិកទៀត



ចំណុចវិវាទទី ២ ៖ កម្មករនិយោជិតទាមទារឱ្យក្រុមហ៊ុនទទួលខុសត្រូវចំពោះការបាត់បង់ កង់ ម៉ូតូ កាលពីថ្ងៃទី១៥ និងទី២៥ ខែវិច្ឆិកា ឆ្នាំ២០១១

ទាក់ទងនឹងការទទួលខុសត្រូវចំពោះការបាត់ កង់-ម៉ូតូ របស់កម្មករនិយោជិត ក្រុមប្រឹក្សាអាជ្ញាកណ្តាលនឹង ធ្វើការពិចារណាថា តើវិវាទនេះ ជាវិវាទការងាររួមដែរ ឬទេ?

មាត្រា ៣០២ នៃច្បាប់ស្តីពីការងារចែងថា “ វិវាទការងាររួម គឺជាវិវាទ ដែលកើតឡើងរវាងនិយោជក ម្ចាស់ ឬច្រើននាក់ និងបុគ្គលិករបស់ខ្លួនមួយចំនួន អំពីរឿងលក្ខខណ្ឌការងារ ការប្រើប្រាស់សិទ្ធិដែលប្រគល់ឱ្យអង្គការ វិជ្ជាជីវៈ ការត្រូវទទួលស្គាល់អង្គការវិជ្ជាជីវៈក្នុងសហគ្រាស បញ្ហានៃការទាក់ទងរវាងនិយោជក និងកម្មករនិយោជិត ហើយការវិវាទនេះ អាចបណ្តាលឱ្យសហគ្រាសប្រព្រឹត្តទៅពុំបានស្រួល ឬ នាំឱ្យខូចសន្តិភាពសង្គម ” ។

នៅក្នុងករណីនេះ ក្រុមប្រឹក្សាអាជ្ញាកណ្តាលយល់ឃើញថា វិវាទនេះមិនមែនជាវិវាទការងាររួមទេ ពីព្រោះ ការបាត់ កង់-ម៉ូតូ របស់កម្មករនិយោជិតមិនទាក់ទងអំពីរឿងលក្ខខណ្ឌការងារ ការប្រើប្រាស់សិទ្ធិ ដែលប្រគល់ឱ្យ អង្គការវិជ្ជាជីវៈ ការត្រូវទទួលស្គាល់អង្គការវិជ្ជាជីវៈក្នុងសហគ្រាសឡើយ ។

មួយវិញទៀត ផ្អែកលើអង្គហេតុ និង ការបកស្រាយខាងលើនេះ ក្រុមប្រឹក្សាអាជ្ញាកណ្តាលរកឃើញថា មិន មានមាត្រាណាមួយនៅក្នុងច្បាប់ស្តីពីការងារ ឬបទប្បញ្ញត្តិផ្សេងទៀតណាមួយ ដែលចែងអំពីកាតព្វកិច្ច ដែល និយោជកត្រូវតែទទួលខុសត្រូវចំពោះការបាត់បង់ទ្រព្យសម្បត្តិរបស់កម្មករនិយោជិត ហើយក៏មិនមានភស្តុតាងណា មួយ លើកឡើងដោយកម្មករនិយោជិតដែលថា និយោជកមានកាតព្វកិច្ចមើលថែទាំ កង់-ម៉ូតូ របស់កម្មករនិយោជិត ក្នុងពេលដែលពួកគេបំពេញការងារនោះទេ ។

ហេតុនេះហើយ ក្រុមប្រឹក្សាអាជ្ញាកណ្តាលបដិសេធពិចារណាការទាមទារឱ្យក្រុមហ៊ុនចេញថ្លៃម៉ូតូ ដែល បាត់ កាលពីថ្ងៃទី១៥ និងទី២៥ ខែវិច្ឆិកា ឆ្នាំ២០១១ ។

ចំណុចវិវាទទី ៣ ៖ កម្មករនិយោជិតទាមទារឱ្យក្រុមហ៊ុនលុបបំបាត់ការថែមម៉ោងពីម៉ោង៩យប់ ដល់ម៉ោង១១យប់

មុននឹងពិចារណាចំណុចទាមទារនេះ ក្រុមប្រឹក្សាអាជ្ញាកណ្តាលពិចារណាថា តើការទាមទារ ក្នុងចំណុចនេះ ជាវិវាទអំពីសិទ្ធិដែរ ឬទេ?

ដោយសារការទាមទារក្នុងចំណុចនេះ ជាការទាមទារទាក់ទងនឹងការងារបន្ថែមម៉ោង ដោយផ្អែកលើ គោលការណ៍ស្ម័គ្រចិត្ត ដែលមានចែងក្នុងប្រកាសរបស់ក្រសួងសង្គមកិច្ច ការងារ បណ្តុះបណ្តាលវិជ្ជាជីវៈ និងយុវនីតិ សម្បទា ហេតុនេះ ចំណុចវិវាទនេះ ជាចំណុចវិវាទអំពីសិទ្ធិ ។ (ទាក់ទងនឹងវិវាទអំពីសិទ្ធិសូមមើល ហេតុផលចំណុច វិវាទទី១ ខាងលើ) ។

ក្រុមប្រឹក្សាអាជ្ញាកណ្តាលពិចារណា ដូចខាងក្រោម ៖
ប្រកាសលេខ ៨០ សកបយ របស់ក្រសួងសង្គមកិច្ច ការងារ បណ្តុះបណ្តាលវិជ្ជាជីវៈ និងយុវនីតិសម្បទា ចុះ ថ្ងៃទី០១ ខែមីនា ឆ្នាំ១៩៩៩ ប្រការ ៤ ចែងថា “ ការរៀបចំធ្វើការបន្ថែមម៉ោងនេះ ត្រូវផ្អែកលើគោលការណ៍ស្ម័គ្រ ចិត្ត ពោលគឺម្ចាស់ ឬនាយកសហគ្រាស គ្រឹះស្ថាន មិនត្រូវបង្ខិតបង្ខំ ឬដាក់វិន័យផ្សេងៗ ចំពោះកម្មករនិយោជិត ដែលមិនស្ម័គ្រចិត្តធ្វើការបន្ថែមម៉ោងឡើយ ” ។



តាមខ្លឹមសារនៃប្រកាសនេះ មានន័យថា ក្រុមហ៊ុនមិនត្រូវបង្ខិតបង្ខំ ឬដាក់វិន័យផ្សេងៗចំពោះកម្មករ និយោជិត ដែលមិនស្ម័គ្រចិត្តធ្វើការបន្ថែមម៉ោងទេ ។ (សូមមើលសេចក្តីបង្គាប់អាជ្ញាកណ្តាលលេខ ១១៨/០៧-ចាឌីង ហេតុផលចំណុចវិវាទទី២ និងលេខ ១០៧/០៨-ស៊ីវិល ហេតុផលចំណុចវិវាទទី១) ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របនឹងការយល់ឃើញរបស់ក្រុមប្រឹក្សាអាជ្ញាកណ្តាលក្នុងសំណុំរឿងមុនៗខាងលើដែរ គឺក្រុមហ៊ុនមិនត្រូវបង្ខិតបង្ខំ ឬដាក់វិន័យផ្សេងៗ ចំពោះកម្មករនិយោជិត ដែលមិនស្ម័គ្រចិត្តធ្វើការបន្ថែមម៉ោងទេ ។

យោងតាមអង្គហេតុ ភាគីកម្មករនិយោជិតបានទាមទារឱ្យក្រុមហ៊ុនបញ្ឈប់នូវការថែមម៉ោងពីម៉ោង៩យប់ ដល់ម៉ោង១១យប់ ។

ក្រុមប្រឹក្សាអាជ្ញាកណ្តាលយល់ឃើញថា ការងារថែមម៉ោង គឺផ្អែកលើគោលការណ៍ស្ម័គ្រចិត្ត ពោលគឺមិន មានការបង្ខំណាមួយពីនិយោជកទេ ។ កម្មករនិយោជិតបញ្ជាក់ថា និយោជកធ្លាប់តំរាមមិនបន្តកិច្ចសន្យា តែក៏ទទួល ស្គាល់ថា មកដល់បច្ចុប្បន្នគឺមិនមានទៅទៀតទេ ។ ហេតុនេះ ក្រុមប្រឹក្សាអាជ្ញាកណ្តាលយល់ឃើញថា និយោជកបាន គោរពតាមគោលការណ៍ស្ម័គ្រចិត្ត ដោយមិនមានការបង្ខិតបង្ខំ និងដាក់ពិន័យ ដល់កម្មករនិយោជិតដែលមិនស្ម័គ្រ ចិត្តធ្វើការបន្ថែមម៉ោងឡើយ ។

ដូច្នេះ ក្រុមប្រឹក្សាអាជ្ញាកណ្តាលបដិសេធការទាមទាររបស់កម្មករនិយោជិត ឱ្យក្រុមហ៊ុនលុបបំបាត់ការ ថែមម៉ោងពីម៉ោង៩យប់ ដល់ម៉ោង១១យប់ ប៉ុន្តែការថែមម៉ោងគឺត្រូវផ្អែកលើគោលការណ៍ស្ម័គ្រចិត្ត ។

ចំណុចវិវាទទី ៤ ៖ កម្មករនិយោជិតទាមទារឱ្យក្រុមហ៊ុនលុបបំបាត់កិច្ចសន្យាខ្លីៗចោល

មុននឹងពិចារណាចំណុចទាមទារនេះ ក្រុមប្រឹក្សាអាជ្ញាកណ្តាលពិចារណាថា តើការទាមទារក្នុងចំណុចនេះ ជាវិវាទអំពីសិទ្ធិដែរ ឬទេ?

ដោយសារការទាមទារក្នុងចំណុចនេះ ជាការទាមទារទាក់ទងនឹងកិច្ចសន្យា គឺជាការទាមទារ ដែលមានចែង នៅក្នុងច្បាប់ស្តីពីការងារ និងក្រមរដ្ឋប្បវេណី ហេតុនេះ ចំណុចវិវាទនេះ ជាចំណុចវិវាទអំពីសិទ្ធិ ។ (ទាក់ទងនឹងវិវាទ អំពីសិទ្ធិសូមមើល ហេតុផលចំណុចវិវាទទី១ ខាងលើ) ។

មាត្រា៦៥ នៃច្បាប់ស្តីពីការងារចែងថា “កិច្ចសន្យាការងារ គឺ ជាកិច្ចសន្យាដែលបង្កើតឱ្យមានការទាក់ទង ផ្នែកការងាររវាងកម្មករនិយោជិត និងនិយោជក ។ កិច្ចសន្យានេះត្រូវនៅក្រោមវិធានអាជ្ញាភតិ ហើយអាចនឹងធ្វើទៅ តាមទំរង់ដែលភាគីទាំងសងខាងព្រមព្រៀងគ្នា ” ។

មាត្រា ៦៦៤ នៃក្រមរដ្ឋប្បវេណី ក៏បានកំណត់និយមន័យនៃកិច្ចសន្យាការងារផងដែរថា “ កិច្ចសន្យាការងារ ត្រូវបានបង្កើតឡើង ដោយការសន្យារបស់ភាគីម្ខាងថា ធ្វើពលកម្មឱ្យភាគីម្ខាងទៀត ហើយភាគីម្ខាងទៀតសន្យាថា ផ្តល់ប្រាក់ឈ្នួល ទៅលើកិច្ចការពលកម្មនោះ ” ។

តាមន័យនេះ មាត្រា៦៥ នៃច្បាប់ស្តីពីការងារ និងមាត្រា ៦៦៤ នៃក្រមរដ្ឋប្បវេណី មានកំណត់និយមន័យ នៃកិច្ចសន្យាការងារ ដែលមាត្រាខាងលើនេះ គឺបំពេញន័យឱ្យគ្នាទៅវិញទៅមក ។ ជាក់ស្តែងមាត្រា ៦៥ នៃច្បាប់ស្តីពី ការងារ បានកំណត់ថា កិច្ចសន្យាការងារក៏ស្ថិតនៅក្រោមវិធានទូទៅនៃការបង្កើតកិច្ចសន្យាផងដែរ ដែលបច្ចុប្បន្ននេះ



ស្ថិតនៅក្រោមក្រមរដ្ឋប្បវេណី ។

មាត្រា ៣១១ នៃក្រមរដ្ឋប្បវេណី បានចែងថា “ កិច្ចសន្យា គឺជាកិរិយាដែលបុគ្គលពីរនាក់ ឬច្រើននាក់មាន ឆន្ទៈត្រូវគ្នាព្រមបង្កើត កែប្រែ ឬរំលត់នូវកាតព្វកិច្ច ” ។

មាត្រានេះមានន័យថា កិច្ចសន្យា គឺកើតឡើងដោយសារឆន្ទៈ ព្រមគ្នារបស់ភាគី ហើយភាគីក៏អាចប្រើនូវ ឆន្ទៈ ព្រមគ្នានោះក្នុងការកែប្រែ និងរំលាយបានដែរ ។

យ៉ាងណាមិញ មាត្រា៣៣៦ នៃក្រមរដ្ឋប្បវេណីដដែល បានកំណត់ជាក់លាក់ថា “ កិច្ចសន្យាមានអនុភាព ដោយសារសំណើ និង ស្នើការត្រូវគ្នា ” ។

មាត្រាខាងលើនេះ មានន័យថា កិច្ចសន្យាអាចធ្វើទៅបាន លុះត្រាណាតែមានការព្រមព្រៀងគ្នារវាងភាគី អ្នកដាក់សំណើ និងភាគីផ្តល់ស្នើការ ។


មាត្រា ៣៣៧ នៃក្រមរដ្ឋប្បវេណី កថាខណ្ឌទី ១ និងទី ៣ ក៏ចែងផងដែរថា “ សំណើ គឺជាការសុំបង្កើត កិច្ចសន្យា ដែលធ្វើឡើង ដោយមានឆន្ទៈភ្ជាប់ខ្លួនជាមួយនឹងចំណងគតិយុត្ត ក្នុងករណីដែលមានស្នើការរបស់ភាគីម្ខាង ទៀតចំពោះសំណើនេះ ។ ស្នើការគឺជាការបង្ហាញ ឆន្ទៈដែលអ្នកទទួលសំណើយល់ព្រមចំពោះសំណើនោះ ” ។

ផ្អែកលើមាត្រាដូចបានពោលខាងលើនេះ ក្រុមប្រឹក្សាអាជ្ញាកណ្តាលយល់ឃើញថា គ្មានភាគីណាមួយនៃកិច្ច សន្យា អាចបង្ខំភាគីមួយទៀតឱ្យទទួលយកទំរង់ ឬប្រភេទ និងខ្លឹមសារនៃកិច្ចសន្យា ដែលគេមិនបានឯកភាព ឡើយ ។ ការធ្វើបែបនេះ ផ្តល់សិទ្ធិឱ្យភាគីមួយទៀតធ្វើមោឃភាពនៃកិច្ចសន្យា ឬកិច្ចសន្យានោះត្រូវបានមោឃភាព ដោយច្បាប់ ។

ឧទាហរណ៍៖ សំណើអាចកើតមាននៅពេលដែលភាគីនិយោជកប្រកាសរើសបុគ្គលិក ឬកម្មករនិយោជិត គឺ ជាកិរិយាដែលនិយោជកដាក់សំណើទៅឱ្យភាគី ដោយបញ្ជាក់ពីលក្ខខណ្ឌផ្សេងៗ ។ ប្រសិនបើមានកម្មករនិយោជិត ណាពេញចិត្តនូវលក្ខខណ្ឌនោះ ហើយព្រមធ្វើការឱ្យនិយោជក មានន័យថា ភាគីកម្មករនិយោជិតព្រមទទួលយកនូវ សំណើ ពេលនោះ គឺស្នើការកើតមានឡើង ។ ហេតុនេះ កិច្ចសន្យាបានកើតមានឡើង ។ នៅក្នុងកាលៈទេសៈផ្សេង ទៀត កម្មករនិយោជិតក៏អាចជាបុគ្គលនៅក្នុងការដាក់សំណើទៅនិយោជក ដោយកម្មករនិយោជិតបានដាក់នូវ លក្ខខណ្ឌផ្សេងៗ ដើម្បីបំរើការងារឱ្យនិយោជក ប្រសិនបើនិយោជកយល់ព្រមចំពោះសំណើនោះ គឺស្នើការកើតមាន ហើយកិច្ចសន្យាក៏កើតឡើងក្នុងពេលនោះដែរ ។

នៅក្នុងសំណុំរឿងលេខ ៥៦/០៦-បូរិក ចំណុចរឿងទី១ ក្រុមប្រឹក្សាអាជ្ញាកណ្តាលបានពន្យល់ថា កិច្ចសន្យា ការងារ គឺជាកិច្ចសន្យា ដែលបង្កើតឱ្យមានការទាក់ទងផ្នែកការងាររវាងកម្មករនិយោជិត និងនិយោជក ហើយអាច នឹងធ្វើទៅតាមទំរង់ ដែលភាគីទាំងសងខាងព្រមព្រៀងគ្នា(សំណើ និងស្នើការត្រូវគ្នា) ឱ្យតែលក្ខខណ្ឌនោះស្របតាម ច្បាប់ការងារ ។ កិច្ចសន្យានេះត្រូវនៅក្រោមវិធានអាជ្ញាគតិ ។ គ្មានភាគីណាមួយនៃកិច្ចសន្យាអាចបង្ខំភាគីមួយទៀត ឱ្យចុះកិច្ចសន្យា ឬទទួលយកលក្ខខណ្ឌ ដែលភាគីមួយទៀតមិនអាចទទួលបានឡើយ (សំណើនិងស្នើការត្រូវគ្នា) ។ កិច្ចសន្យាធ្វើឡើងដោយបង្ខំអាចចាត់ទុកជាមោឃៈ ដោយច្បាប់ ឬភាគីមួយទៀតបាន ។

ក្នុងសំណុំរឿងនេះ ក្រុមប្រឹក្សាអាជ្ញាកណ្តាលយល់ស្របនឹងការបកស្រាយរបស់អាជ្ញាកណ្តាលនៅក្នុងសំណុំ



រឿងខាងលើដែរ។ នៅក្នុងករណីនេះ ភាគីកម្មករនិយោជិតលើកហេតុផលថា និយោជកអនុវត្តកិច្ចសន្យាការងារ ដែលមានចរិវេណកំណត់រយៈពេលខ្លីៗ ពួកគាត់ខ្លាចនិយោជកបញ្ឈប់ពីការងារ ឬមិនបន្តកិច្ចសន្យាការងារនៅពេល កម្មករនិយោជិតមិនធ្វើការថែមម៉ោង ឬមានកំហុសបន្តិចបន្តួច ពោលគឺកម្មករនិយោជិតមិនមានសុវត្ថិភាពការងារ ។

ក្រុមប្រឹក្សាអាជ្ញាកណ្តាលយល់ឃើញថា ការទាមទាររបស់កម្មករនិយោជិតឱ្យនិយោជកលុបកិច្ចសន្យា ការងារខ្លីៗគឺវាផ្ទុយពីស្មារតីនៃច្បាប់ ព្រោះនេះជាសិទ្ធិរបស់ភាគីនិយោជិតនៅពេលធ្វើសំណើ ដើម្បីបង្កើតកិច្ចសន្យា ការងារ។ ចំណែកឯការបដិសេធរបស់ភាគីនិយោជកមិនព្រមលុបកិច្ចសន្យារយៈពេលខ្លីៗ ក៏មិនខុសច្បាប់ដែរ ព្រោះ នេះក៏ជាសិទ្ធិរបស់និយោជកនៅពេលផ្តល់ស្លាការ ចំពោះសំណើរបស់កម្មករនិយោជិត ដើម្បីបង្កើតកិច្ចសន្យាការងារ រយៈពេលវែង ឬមិនកំណត់។ មានន័យថា ជាគោលការណ៍ គ្មានភាគីណាមួយអាចបង្ខំភាគីមួយទៀតឱ្យទទួលយក លក្ខខណ្ឌ ដែលគេមិនព្រមទទួលយកនោះទេ។

ក្នុងករណីនេះ កម្មករនិយោជិតមិនអាចបង្ខំឱ្យនិយោជកធ្វើកិច្ចសន្យាការងារមានរយៈពេលតាមសំណើរបស់ ខ្លួនទេ ចំណែកឯនិយោជកក៏មិនអាចបង្ខំឱ្យកម្មករនិយោជិតចុះកិច្ចសន្យាជាមួយខ្លួនរយៈពេលខ្លីៗដែរ ប្រសិនបើ កម្មករនិយោជិតមិនព្រមនោះ។ ប៉ុន្តែ ជាទូទៅ ប្រសិនបើកម្មករនិយោជិត និងនិយោជកឯកភាពលើប្រភេទកិច្ចសន្យា ការងារណាមួយហើយ ភាគីទាំងពីរត្រូវតែអនុវត្តកិច្ចសន្យាការងារនោះរហូតដល់ថ្ងៃផុតរលត់ លើកលែងតែភាគីបាន យល់ព្រមធ្វើការកែប្រែលើកិច្ចសន្យាការងារនេះ។

ផ្អែកលើការបកស្រាយខាងលើ ក្រុមប្រឹក្សាអាជ្ញាកណ្តាលបដិសេធការទាមទាររបស់កម្មករនិយោជិតឱ្យ និយោជកលុបកិច្ចសន្យាការងារ ដែលមានចរិវេណកំណត់ខ្លីៗ។

យោងតាមការបង្ហាញភស្តុតាង អង្គហេតុ អង្គច្បាប់ និងហេតុផល ដូចបានបញ្ជាក់ខាងលើ ក្រុមប្រឹក្សា អាជ្ញាកណ្តាលសម្រេចចេញសេចក្តីបង្គាប់ដូចតទៅ ៖


សម្រេច និង បង្គាប់

១- សេចក្តីបង្គាប់ទាក់ទងនឹងវិវាទអំពីសិទ្ធិ ៖

ចំណុចវិវាទទី១-២ ៖ បដិសេធការទាមទារឱ្យនិយោជកកាត់ប្រាក់រង្វាន់ធ្វើការទៀងទាត់ ជាបីដំណាក់កាល នៅពេល ដែលកម្មករនិយោជិតឈប់សម្រាកឈឺ និងមានធុរៈ ដោយមានការអនុញ្ញាតពីនិយោជក ពោលគឺ ៖

- > ឈប់មួយថ្ងៃកាត់ ២ ដុល្លារអាមេរិក
- > ឈប់ពីរថ្ងៃកាត់ ២ ដុល្លារអាមេរិកទៀត
- > ឈប់បីថ្ងៃកាត់ ៣ ដុល្លារអាមេរិកទៀត

ចំណុចវិវាទទី៣៖ បដិសេធការទាមទាររបស់កម្មករនិយោជិត ឱ្យក្រុមហ៊ុនលុបបំបាត់ការថែមម៉ោងពីម៉ោង ៩ យប់ ដល់ម៉ោង ១១ យប់ ប៉ុន្តែការថែមម៉ោង គឺត្រូវផ្អែកលើគោលការណ៍ស្មើគ្នា។



ចំណុចវិវាទទី៤៖ បដិសេធការទាមទាររបស់កម្មករនិយោជិត ឱ្យនិយោជកលុបកិច្ចសន្យាការងារ ដែលមានទិរវេលា
កំណត់ខ្លីៗ ។

ប្រភេទនៃសេចក្តីបង្គាប់ទាក់ទងនឹងវិវាទអំពីសិទ្ធិ ៖

សេចក្តីបង្គាប់របស់ក្រុមប្រឹក្សាអាជ្ញាកណ្តាលនៅក្នុងសេចក្តីសម្រេចផ្នែកទី១នេះ នឹងក្លាយជាស្ថាពរភ្លាម
ហើយអនុវត្តចំពោះភាគីតែម្តង ដោយយោងតាមអនុស្សាវរណៈនៃការយោគយល់គ្នា ចុះថ្ងៃទី២៨ ខែកញ្ញា ឆ្នាំ
២០១០ ។

២- សេចក្តីបង្គាប់ទាក់ទងនឹងវិវាទអំពីផលប្រយោជន៍ ៖

ចំណុចវិវាទទី១-ក ៖ បដិសេធពិចារណាការទាមទាររបស់កម្មករនិយោជិត ឱ្យនិយោជកកំណត់គោលការណ៍ឱ្យបាន
ច្បាស់លាស់ចំពោះការកាត់ប្រាក់រង្វាន់ធ្វើការឡើងទាត់ចំពោះអ្នកមកយឺត ដោយរក្សាប្រាក់
រង្វាន់ ។

៣- សេចក្តីបង្គាប់ទាក់ទងនឹងវិវាទ ដែលមិនមែនជាវិវាទការងារ ៖

ចំណុចវិវាទទី ២ ៖ បដិសេធពិចារណាការទាមទារឱ្យក្រុមហ៊ុនចេញថ្លៃម៉ូតូ ដែលបាត់ កាលពីថ្ងៃទី ១៥ និងទី២៥ ខែ
វិច្ឆិកា ឆ្នាំ២០១១ ។


ប្រភេទនៃសេចក្តីបង្គាប់ទាក់ទងនឹងវិវាទអំពីផលប្រយោជន៍ និងចំណុចវិវាទ ដែលមិនមែនជាវិវាទការងារ ៖

សេចក្តីបង្គាប់របស់ក្រុមប្រឹក្សាអាជ្ញាកណ្តាលនៅក្នុងសេចក្តីសម្រេចផ្នែកទី២ និងទី៣នេះ នឹងក្លាយជាស្ថាពរ
បន្ទាប់ពីថ្ងៃជូនដំណឹងអំពីសេចក្តីបង្គាប់ចំនួន០៨ថ្ងៃ បើសិនជាមិនមានភាគីណាមួយដាក់ពាក្យជំទាស់ជាលាយលក្ខណ៍
អក្សរ ទៅរដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ តាមរយៈលេខាធិការដ្ឋាននៃក្រុមប្រឹក្សាអាជ្ញាកណ្តាល
ក្នុងរយៈពេលនេះទេ ។

ហត្ថលេខារបស់សមាជិកក្រុមអាជ្ញាកណ្តាល


អាជ្ញាកណ្តាលជ្រើសរើសដោយភាគីនិយោជក ៖

ឈ្មោះ ៖ ម៉ារ សំបូណោ

ហត្ថលេខា: ----- 

អាជ្ញាកណ្តាលជ្រើសរើសដោយភាគីកម្មករនិយោជិត ៖

ឈ្មោះ ៖ អាន វិរៈ

ហត្ថលេខា: ----- 

ប្រធានក្រុមអាជ្ញាកណ្តាល ៖

ឈ្មោះ ៖ គង់ ផល្លៈ

ហត្ថលេខា: ----- 